

नहीं देनी होगी अब कस्टम ड्यूटी

कल्पतरु समाचार सेवा

लखनऊ। किसी भी सामान को विदेश ले जाने के लिए सीमा शुल्क देना पड़ता है तथा वहां से लाने के लिए भी शुल्क देय होता है। एटा कार्ने फिक्की के माध्यम से भेजे गए सामान पर कोई भी सीमा शुल्क देय नहीं होगा। बस, शर्त यह है कि जो सामान ले जाया जाए, वह वापस भी लाया जाए। अमूमन सामान लाने और ले जाने, दोनों पर सीमा शुल्क देना पड़ता है, पर फिक्की के माध्यम से एक साधारण शुल्क चुकाकर अब आप बिना सीमा शुल्क दिए चाहे जितने सामान के साथ विदेश यात्रा करें।

एटा कार्ने प्रणाली पर बुधवार को आईआईए बिल्डिंग गोमतीनगर में एक कार्यशाला का आयोजन किया गया। इसमें दूरदराज से आए उद्योगपतियों को फिक्की की कार्यप्रणाली के बारे में विस्तार से बताया गया। कार्यक्रम में उत्तर प्रदेश एवं उत्तराखण्ड के कस्टम आयुक्त अजय दीक्षित ने बताया कि कोई भी सामान देश के बाहर बिना कस्टम चार्ज के नहीं जाता, पर एटा कार्ने के माध्यम से सामान भेजने पर



कार्यशाला को सम्बोधित करते लघु उद्योग एवं निर्यात प्रोत्साहन राज्यमंत्री भगवत शरण गंगवार

आप कस्टम ड्यूटी से बच जाते हैं। एटा कार्ने फिक्की के अंतर्गत 72 देश आते हैं, जहां आप सामान ले जा सकते हैं और वहां से स्वदेश ला सकते हैं। यह उन लोगों के लिए बहुत उपयोगी है जो विदेशों में प्रदर्शनी व शूटिंग आदि करते हैं। इसमें एक अतिरिक्त लाभ यह है कि आप जिस देश में जाते हैं, वहां का भी कस्टम चार्ज नहीं देना पड़ता और आप एक से अधिक देशों में भी जा सकते हैं। कार्यक्रम का उद्घाटन उत्तर प्रदेश के

लघु उद्योग एवं निर्यात प्रोत्साहन राज्यमंत्री भगवत शरण गंगवार ने किया। उन्होंने अपने भाषण में कहा कि देश में हस्तनिर्मित वस्तुओं का निर्यात सबसे अधिक यूपी से होता है और लघु उद्योग भी यहां अधिक हैं। फिक्की की यह सुविधा यूपी के उद्योगपतियों के लिए लाभकारी सिद्ध होगी। कस्टम व्यवस्था पर व्यंग्य करते हुए गंगवार ने कहा कि सरकारी अधिकारी उद्योगपतियों को परेशान भी बहुत करते

हैं तो फिक्की उन्हें इन अधिकारियों से छुटकारा भी दिला देगा। एस विजयलक्ष्मी ने कहा कि फिक्की केवल अपने 72 सदस्य देशों में ही सामान लाने-ले जाने की छूट देता है। इसमें आप विदेश ले गए सामान को बेच नहीं सकते, वह सामान आपको वापस देश में लाना पड़ता है। फिक्की द्वारा उपलब्ध कराई गई यह सुविधा प्रदर्शनियों, फिल्म शूटिंग व खेल मण्डलियों आदि के लिए लाभदायक है।